

मुख्य समाचार :-

- प्रधानमंत्री कल बिहार और पश्चिम बंगाल के दौरे पर, कई विकास कार्यों की देंगे सौगात।
- ऑनलाइन गेमिंग विधेयक संसद से हुआ पारित, केन्द्रीय मंत्री अश्विनी वैष्णव ने कहा मनी गेमिंग से मिलेगी मुक्ति।
- मुख्यमंत्री ने भोपाल में अमृत योजना के तहत कई विकास कार्यों का किया भूमिपूजन।
- दिवाली और छठ पर्व के दौरान रेलवे 12 हजार विशेष ट्रेनों का करेगा संचालन।

### **प्रधानमंत्री-बिहार-पश्चिम बंगाल दौरा**

प्रधानमंत्री नरेन्द्र मोदी कल बिहार और पश्चिम बंगाल के दौरे पर रहेंगे। इस यात्रा के दौरान प्रधानमंत्री बिहार के गया में लगभग 13 हजार करोड़ रुपये की कई विकास परियोजनाओं का शिलान्यास और उद्घाटन करेंगे। श्री मोदी गंगा नदी पर औंटा-सिमरिया पुल परियोजना का भी उद्घाटन करेंगे जिससे उत्तर और दक्षिण बिहार के बीच संपर्क बढ़ेगा। वे राष्ट्रीय राजमार्ग-31 के बख्तियारपुर से मोकामा तक चार लेन वाले खंड का भी उद्घाटन करेंगे।

### **राज्यसभा-ऑनलाइन गेमिंग विधेयक**

संसद ने ऑनलाइन गेमिंग संवर्धन और विनियमन विधेयक, 2025 पारित कर दिया है। इसे आज राज्यसभा ने मंजूरी दे दी। यह विधेयक ई-स्पोर्ट्स और ऑनलाइन सोशल गेम्स को प्रोत्साहित करने, साथ ही हानिकारक ऑनलाइन मनी गेमिंग सेवाओं, विज्ञापनों और उनसे संबंधित वित्तीय लेनदेन पर प्रतिबंध लगाने के बारे में है। विधेयक में ऑनलाइन मनी गेम्स की पेशकश, संचालन या सुविधा पर पूर्ण प्रतिबंध लगाने का प्रावधान है। कानून का उल्लंघन करने पर तीन साल तक की कैद और एक करोड़ रुपये तक के जुर्माने या दोनों का प्रावधान है। इलेक्ट्रॉनिक्स और सूचना प्रौद्योगिकी मंत्री अश्विनी वैष्णव ने कहा कि ऑनलाइन मनी गेमिंग के कारण कई परिवारों को आर्थिक तंगी का सामना करना पड़ा है।

## प्रतिक्रिया ग्वालियर

हानिकारक ऑनलाईन मनी गेम्स पर पाबंदी लाने वाले विधेयक के संसद से पारित होने पर हर क्षेत्र के लोगों ने स्वागत किया है। आकाशवाणी के साथ चर्चा करते हुए ग्वालियर के मुरार निवासी युवा

आयुष तोमर ने कहा इसी तरह ग्वालियर शिक्षक एवं अभिभावक मनोहर सिंह सेंगर ने इसे राहत वाला बिल बताया है।

## संसद स्थगित

लोकसभा और राज्यसभा की कार्यवाही आज अनिश्चित काल के लिए स्थगित कर दी गई है। इसके साथ ही पिछले महीने की 21 तारीख से शुरू हुआ संसद का मानसून सत्र सम्पन्न हो गया है। लोकसभा अध्यक्ष ओम बिरला ने कहा कि सत्र के दौरान 14 सरकारी विधेयक पेश किए गए और कुल 12 विधेयक पारित किए गए। श्री बिरला ने विभिन्न मुद्दों पर विपक्षी सांसदों द्वारा किए गए व्यवधानों के कारण समय की बर्बादी पर नाराजगी व्यक्त करते हुए कहा कि इस सत्र में सदन मुश्किल से 37 घंटे ही काम कर पाया। राज्यसभा में विपक्ष के हंगामे के बीच आज संविधान (एक सौ तीसवां संशोधन) विधेयक, 2025, केंद्र शासित प्रदेशों की सरकार (संशोधन) विधेयक 2025 और जम्मू - कश्मीर पुनर्गठन (संशोधन) विधेयक, 2025 को राज्यसभा द्वारा आगे की जांच के लिए संसद की एक संयुक्त समिति को भेज दिया गया है। उपसभापति ने कहा सत्र के दौरान सदन केवल 41 घंटे 15 मिनट ही चला और सत्र की उत्पादकता 38 दशमलव आठ प्रतिशत रही।

## राज्यपाल सिवनी

राज्यपाल मंगुभाई पटेल आज सिवनी जिले के ग्राम थांवरझोड़ी पहुँचे। राज्यपाल श्री पटेल यहां ग्राम परिचय कार्यक्रम में शामिल हुए। उन्होंने ग्रामीणों को जाति प्रमाण पत्र, आजीविका मिशन की बहनों को कैश क्रेडिट लिंक योजना का चैक

और विद्यार्थियों को निःशुल्क सायकल का वितरण किया। राज्यपाल श्री पटेल ने कहा कि केंद्र और राज्य सरकार समाज के हर वर्ग को ध्यान में रखकर योजनाएं संचालित कर रही हैं। आयुष्मान भारत योजना ने गरीब परिवारों को स्वास्थ्य संबंधी गंभीर चिंताओं से मुक्ति प्रदान की है। उन्होंने कहा कि प्रधानमंत्री उज्ज्वला योजना ने महिलाओं को धुएं से मुक्ति दिलाई है। आजीविका मिशन से जुड़ी बहनें आर्थिक स्वावलंबन का अभूतपूर्व उदाहरण प्रस्तुत कर रही हैं।

### मुख्यमंत्री अमृत योजना

भोपाल में आज मुख्यमंत्री डॉ मोहन यादव ने नगर निगम द्वारा अमृत योजना 2.0 के तहत 582 करोड़ से अधिक रुपए के कार्यों का भूमिपूजन किया। मुख्यमंत्री डॉ मोहन यादव ने 55 कर्मचारियों को नियुक्ति पत्र दिए। मुख्यमंत्री ने स्वच्छ सर्वेक्षण में भोपाल को दूसरा स्थान प्राप्त होने पर नगर निगम के स्वच्छता कर्मियों को सम्मानित किया। उन्होंने कहा कि भोपाल का अतीत का गौरव फिर लौटेगा। जल्द शहर के बड़े तालाब में डल झील की तर्ज पर पर्यटकों को शिकारो की सौगात दी जाएगी। उन्होंने कहा कि अमृत 2.0 तहत जिन विकास कार्यों के लिए भूमिपूजन किया है, उससे शहर की तस्वीर बदलेगी।

### राहवीर योजना

राज्यपाल मंगुभाई पटेल ने आज सड़क दुर्घटनाओं में गंभीर रूप से घायलों को अस्पताल पहुंचाने वाले हिमांशु साहू और गगन सनोडिया को राहवीर योजना के तहत सर्किट हाउस सिवनी में सम्मानित किया। उन्हें प्रशस्ति पत्र और 25 हजार रुपये की प्रोत्साहन राशि प्रदान की गई। राज्यपाल सराहनीय कार्य के लिए ट्रॉफिक वॉर्डन दल प्रभारी विजय नायक और शिवांशु नाग परिहार को भी सम्मानित किया।

### वैष्णव- विशेष ट्रेन

रेलवे दिवाली और छठ पर्व के दौरान यात्रियों की सुविधा के लिए 12 हजार से ज्यादा विशेष रेलगाड़ियां चलाएगा। रेल मंत्री अश्विनी वैष्णव ने आज नई दिल्ली में कहा कि 13 से 26 अक्टूबर के बीच यात्रा और 17 नवंबर से एक दिसंबर के बीच वापसी यात्रा करने वाले यात्रियों को वापसी टिकटों पर 20 प्रतिशत की छूट दी जाएगी। उन्होंने कहा कि यह योजना इसी त्योहारी सीजन में लागू की जाएगी और इससे बड़ी संख्या में यात्री लाभान्वित होंगे।

### मौसम

प्रदेश में मानसून पूरी तरह से सक्रिय है। प्रदेश में अब तक औसतन 32.4 इंच बारिश दर्ज की जा चुकी है, जो पूरे मानसून सीजन के तय कोटे का लगभग 87 प्रतिशत है। मौसम विभाग ने अगले पांच दिनों तक प्रदेश के अधिकांश हिस्सों में भारी से अति भारी बारिश का अलर्ट जारी किया है। मौसम विभाग ने कल सुबह तक के लिए धार, उज्जैन और श्योपुरकला में भारी बारिश का आरेंज अलर्ट जारी किया है। इसके अलावा इन्दौर, नीमच और बालाघाट सहित 22 जिलों में भारी बारिश का यलो अलर्ट जारी किया गया है। पिछले 24 घंटों में अशोकनगर, सागर जिलों में अति भारी बारिश दर्ज की गई है। सर्वाधिक बारिश खुरई में 5 दशमलव 5 इंच दर्ज की गई।

### समाचार संक्षेप में :-

- केन्द्रीय संचार एवं पूर्वोत्तर क्षेत्र विकास मंत्री ज्योतिरादित्य सिंधिया 22 एवं 23 अगस्त को अशोकनगर जिले के दो दिवसीय भ्रमण पर रहेंगे। इस दौरान वे विभिन्न कार्यक्रमों में शामिल होंगे।
- मध्यप्रदेश की समृद्ध सांस्कृतिक परंपरा को राष्ट्रीय पटल पर प्रदर्शित करने के उद्देश्य से 'सुरमयी सांस्कृतिक संध्या' की तृतीय प्रस्तुति कल

मध्यप्रदेश भवन, नई दिल्ली में होगी। कार्यक्रम में सुप्रसिद्ध नृत्यांगना लता सिंह मुंशी द्वारा भरतनाट्यम प्रस्तुत किया जायेगा।

- मध्यप्रदेश राज्य ग्रामीण आजीविका मिशन अंतर्गत स्व-सहायता समूहों का दो दिवसीय 'आजीविका फ्रेश' मेला भोपाल हाट में 23 और 24 अगस्त को आयोजित किया जा रहा है। मेले का शुभारंभ पंचायत, ग्रामीण विकास एवं श्रम मंत्री प्रहलाद सिंह पटेल द्वारा किया जायेगा।
- **खंडवा-** इंदौर संभाग के कमिश्नर दीपक सिंह के निर्देश पर जिले का पहला स्वास्थ्य शिविर 30 अगस्त को खालवा विकासखंड के ग्राम रोशनी स्थित एकलव्य आदर्श आवासीय विद्यालय में आयोजित होगा।
- मुख्यमंत्री तीर्थदर्शन योजना अन्तर्गत वरिष्ठ नागरिकों के लिए नीमच जिले से मथुरा-वृन्दावन तीर्थदर्शन यात्रा आज से 24 अगस्त तक आयोजित की जा रही है।
- पूर्व मुख्यमंत्री और वरिष्ठ भाजपा नेता स्वर्गीय बाबूलाल गौर की 6 टी पुण्यतिथि पर आज मुख्यमंत्री डॉ. मोहन यादव सहित प्रदेश सरकार के कई मंत्री श्रद्धांजलि अर्पित करने उनके निवास पर पहुंचे।
- धार जिला मुख्यालय पर कल केरियर काउंसलिंग का आयोजन किया गया। जिसमें शासकीय उच्चतर माध्यमिक विद्यालय में अध्ययनरत छात्र-छात्राओं के लिए केरियर काउंसलिंग सेशन में विद्यार्थियों को केरियर संबंधी महत्वपूर्ण जानकारी दी गई।

.....